

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర
శ్రీమద్వేదాంతదేశిక విరచితం మహాకావ్యం
॥ యాదవాభ్యుదయః ॥

॥ వింశః సర్గః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ యాదవాభ్యుదయః ॥

॥ వింశః సర్గః ॥

అథోపహూతైః పురుహూతజేతా

సేనేశ్వరైరప్రతిమానవిరైః |

అభీషుభిః సూర్య ఇవాభిదీప్తః

కుబేరగుప్తాం కకుభం ప్రతస్థే || 20.1 ||

ప్రయాణతూర్యధ్వనిరస్య భూయాన్

ఘర్మాంతజీమూతరవానుకారీ |

అనర్తయద్ధర్మమయూరమాద్యం

ప్రాప్తస్థితిం పాదయుగేన భూమ్యాం || 20.2 ||

నభఃప్యథీవ్యోరుపదిష్టకంపే

నాథస్య యాత్రాపటహప్రణాదే |

ఉషేతరాసాం నయనం చకంపే

వామేతరం బాణపురాంగనానాం || 20.3 ||

తస్యేందుబింబం సితమాతపత్రం

భాస్వాన్ మణీంద్రో మహనీయతేజాః |

తారాశ్చ ముక్తావలయా విరేజః

శిఖీ రథాంగా కృతిరాత్మధామ్నః || 20.4 ||

అగ్రే ముకుందస్య తదగ్రజన్మా

దైత్యైః సమం జన్యవిహారమిచ్ఛన్ |

అవాహయద్యాదవభూపతీనాం
వరూఢినీం శంబరవైరిపూర్వాం || 20.5 ||

కథంచదుత్క్షిప్తకరేణ సోఢం
భుగ్నాగ్రభోగం భుజగేశ్వరేణ |
ఆసన్నభారాత్యయజాతహారా
విశ్వంభరా సైన్యభరం విషేహే || 20.6 ||

ప్రస్థానభాజి ప్రథమే యదూనాం
పృథ్వీ స్వయం తద్భలరేణులక్షాత్ |
భారావతారప్రియవాదలుబ్ధా
ప్రాయో యయౌ పద్మభువః సకాశం || 20.7 ||

అశేషతచ్చాదయతా దిగంతాన్
ఆరోహతా భూమిభృతాం చ మూర్ధ్నః |
ప్రాయేణ సేనారజసా స్వమేవ
ప్రాదుష్కృతం లాఘవముల్బణేన || 20.8 ||

రథాదిఘ్నూషైరథ శార్ంగపాణేః
కల్పత్యయైకార్ణవనాదకల్పైః |
విత్రాసితేవ త్రిదశారిలక్ష్మీః
ఇయేష గంతుం యదువీరదుర్గం || 20.9 ||

అథ క్షణాదాత్మభువం ప్రయాంతం
పరిష్కృతం పంచభిరాయుధాగ్రైః |
ఆశాబలేన స్వయముత్తరాశా
ప్రాయః ప్రతీయాయ జగత్ప్రతీక్ష్యం || 20.10 ||

పురం తతః శోణితపూర్వమగ్రే
 దదర్శ దైత్యాధిపదర్పహంతా |
 ఖగేంద్రపక్షానిలతీవ్రఘాతాత్
 త్రాసాదివోత్కంపితకేతుహస్తం || 20.11 ||

పురోపకంఠే పురభిన్నియోగాత్
 ప్రాకారభావం ప్రమథా భజంతః |
 ప్రలంబహంతుః ప్రసమీక్ష్య వేగం
 భీతాః పలాయంత భృశార్తనాదాః || 20.12 ||

ఇతస్తతః సంపతతాం యదూనాం
 వ్యక్తానుబంధం బిరుదైరుదారైః |
 సురద్విషః శుశ్రువురేకతానం
 కలధ్వనిం కాంచనకాహలీనాం || 20.13 ||

కశాగ్రసంస్పర్శమమృష్యమాణైః
 సమీరవేగైః సమరావలిప్తాః |
 ఉదగ్రహేషాముఖరైస్తురంగైః
 వృష్ణ్యంధకా వైరిపురీమవృణ్వన్ || 20.14 ||

ఉద్వేలవేగాన్ స్తనతో గభీరం
 ఔర్వప్రతిచ్ఛందవిదీప్తదృష్టిన్ |
 అచోదయన్ దానవవప్రభంగే
 స్తుంబేరమాన్ సాగరపోతకల్పాన్ || 20.15 ||

ప్రాకారభంగే ప్రసభం ప్రయుక్తా
 దంభోలిభీమాయతదంతకాండాః |
 ఊర్ధ్వప్రవృత్తైర్నిజహస్తతాలైః
 ఉత్తంభయామాసురివాంతరిక్షం || 20.16 ||

అసహ్యవేగైః సహసా బలోఘైః
 ఆక్రమ్యమాణా బలినాం యదూనాం |
 ప్రచుక్షుభే దైత్యపురీ ప్రభూతా
 సంవర్తభిన్నేవ సముద్రవేలా || 20.17 ||

యథార్థశౌర్యా యదుపీరయోధాః
 స్థానాని చిత్తాని చ దానవానాం |
 వ్యకంపయన్ విక్రమసత్కథానాం
 సిద్ధాంతభాగైరివ సింహనాదైః || 20.18 ||

జహార చిత్తాని బిభేద సౌధాన్
 శ్రోత్రాణ్యరీణాం బధిరీచకార |
 అనన్యశబ్దం చ జగద్వితేనే
 ఘోరస్తదా యాదవస్సైన్యఘోషః || 20.19 ||

విమథ్యమానాత్ స్వపురాద్యదూనాం
 మంథాచలేనేవ మహాబలేన |
 వినిష్పపాత త్రిదశారినేతా
 కాలే సముద్రాదివ కాలకూటః || 20.20 ||

స రోషరూక్షో బహుదీప్తహేతిః
 దిశో దిధక్షన్నివ దైత్యవాహ్నిః |
 కృష్ణాంబువాహప్రముఖం ప్రతస్థే
 తాపచ్ఛిదా తేన శమం ప్రయాస్యన్ || 20.21 ||

సరిత్పతీనామివ సన్నిపాతే
 వార్షణ్యే యదైతేయబలోదధీనాం |
 అదభ్రసంఘోషమభూతపూర్వం
 యుగాంతసంవాది బభూవ యుద్ధం || 20.22 ||

బలద్వయక్షుణ్ణమహీతలోత్థం
 రజస్తదా సంవృతసర్వలోకం।
 అకల్పయత్ స్వేతరతత్త్వలోపాత్
 అపంచభూతామివ విశ్వసృష్టిం॥ 20.23 ॥

ప్రథీయసా సూక్ష్మనిరంతరేణ
 క్షౌమాభిరామేణ పరాగభూమ్నా।
 ప్రచ్ఛన్నసేనాంగతయా తదానీం
 ఆసీజ్జయశ్రీరవకుంఠితేవ॥ 20.24 ॥

రజోనుబంధాదభిసంవృతాంగీ
 భాస్వత్కరస్పర్శమనశ్చువనానా।
 నివారితాశావితతిస్తదాఽఽసీత్
 నభః స్థలీ నాకిభిరప్యదృశ్యా॥ 20.25 ॥

రణాఖ్యదర్శే రజసోత్థితేన
 ప్రచ్ఛాద్యమానే తమసేవ భానౌ।
 నిస్త్రింశధారాసలిలే నిమగ్నాః
 శుద్ధిం పరామన్వభవన్ సుయోధాః॥ 20.26 ॥

అస్పృచ్ఛటాసారవశాత్ ధ్వజిన్యా
 రజః సమేతే తమసి ప్రశాంతే।
 సత్త్వానురూపం విదధే ప్రమోదం
 సమాన్మిథః సంముఖయన్ ప్రకాశః॥ 20.27 ॥

తతో హరస్త్రాతుమనాః స్వభక్తం
 దత్తాభయం దానవసార్యభౌమం।
 అనుద్రుతో భూతగణైరనంతైః
 ప్రత్యుద్యయౌ విశ్వపతిం ప్రకుప్యన్॥ 20.28 ॥

తమున్మదోదగ్రవృషాధిరూఢం
 సితాచలే మేరుమివ జ్వలంతం |
 శరైః ప్రతిప్రాస్థిత శార్ంగధన్వా
 దేవం సుధాసూతికలావతంసం || 20.29 ||

శిలీముఖైః శౌరిధనుర్విముక్తైః
 విస్మారితాః పూర్వవికత్తనాని |
 పలాయమానాః ప్రమథానశేషాన్
 మేనే పశూనేవ పతిః పశూనాం || 20.30 ||

ఆస్వాదనీం దానవశోణితానాం
 అకుంతితామద్రివిదారణేఽపి |
 అనాహతాస్త్రో యుధి శంబరారిః
 సంస్తంభయామాస గుహస్య శక్తిం || 20.31 ||

క్లేశాదిదోషైరపరాహతేన
 క్రీడామనుష్యేణ జనార్దనేన |
 జ్వరే నిరస్తే గిరిశప్రయుక్తే
 వీతజ్వరం విశ్వమిదం బభూవ || 20.32 ||

అథ ప్రయుక్తానసురేంద్రగుప్త్యై
 ప్రసహ్య వహ్నినపి పంచ జిత్వా |
 అజృంభయద్భావితజృంభణాస్త్రో
 వృషధ్వజం విష్ణురచింత్యభూమా || 20.33 ||

శరవ్యభూతత్రిపురేఽప్యమోఘం
 శూలాయుధే శౌర్యమవేక్ష్య శౌరేః |
 పురందరప్రత్యుపరోధజాతం
 వ్యయోజయన్ విస్మయమాదితేయాః || 20.34 ||

బాణః సహస్రేణ భుజైః ప్రమాద్యన్
 ఆత్మానురూపైరసురైః సమేతః |
 అసహ్యశస్త్రాస్త్రబలో బలాదీన్
 ప్రత్యగ్రహీత్ ప్రత్యయితప్రభావాన్ || 20.35 ||

స వజ్రనిర్ఘోషనిభాట్టహాసో
 గాత్రేణ రుంధన్ గగనావకాశం |
 ఉదగ్రధన్వా శరవృష్టిముగ్రాం
 ఉత్పాతజీమూత ఇవోజ్జగార || 20.36 ||

శరాసనైరర్థసహస్రసంఖ్యైః
 యోద్ధుం ప్రవృత్తో యుగపత్ప్రకృష్టైః |
 ప్రతిద్రుతాన్ ప్రార్థయత ప్రకుప్యన్
 ఏకః సమస్తానపి యాదవాగ్ర్యాన్ || 20.37 ||

అథ క్షణాదంతరితాంతరిక్షా
 వాత్స్యా విహంగేంద్రవిహారజాతా |
 అలాతచక్రప్రతిమానకార్షీత్
 బాణాశనీన్ బాణఘనప్రసూతాన్ || 20.38 ||

గరుత్మతః పక్షమరుత్ప్రచారాత్
 దూరీకృతో వారుణనాగపాశైః |
 ఉషాసహాయః సరథః సధన్వా
 జగ్రాహ దైతేయబలస్య పార్షణిం || 20.39 ||

వినిఘ్నతో దైత్యబలౌఘమగ్రే
 చాపాభియోగో యుధి శంబరారేః |
 చకార చక్రీకృతచంద్రలేఖం
 శంభోశిరః కంపమనన్యలభ్యం || 20.40 ||

రామోఽపి లంకాధిపతేః సమానాన్
 ముసల్యవృత్తిః ముసలేన భిందః ।
 చమత్కృతిం చక్రధరస్య కుర్వన్
 ఆదత్త సంగ్రామవిహారమగ్ర్యం ॥ 20.41 ॥

ఉదగ్రశృంగోల్బణబాహుభూమ్నా
 సంచారికైలాసనిభేన తేన ।
 అమృష్యతా క్షిప్రమకారి సైన్యం
 నాగాధిపేనేవ వనం నలానాం ॥ 20.42 ॥

స లాంగలాకర్షణనిర్విచేష్టాన్
 నిష్పిష్య నాగాన్నిషధప్రమాణాః ।
 రణక్షితిం శోణితమాంసపంక్తైః
 ఆమగ్ననిస్పందరథామకార్షీత్ ॥ 20.43 ॥

హాలాయుధోత్క్లిప్తరథౌఘపూర్ణం
 సమీక్ష్య దేవాః సహసాఽంతరిక్షం ।
 ఆశంక్య దైతేయబలోపయానం
 దృఢార్థలాం దేవపురీమకుర్వః ॥ 20.44 ॥

ప్రభుశ్చ కించిత్ ప్రథయన్నమర్షం
 క్రీడోచితాః ప్రేక్ష్య కృతాభియోగాః ।
 వివ్యాధ బాణానుచరానయోధ్యః
 శార్ంగోదధేరూర్మినిభైః శరౌఘైః ॥ 20.45 ॥

అదృష్టతూణీరమనుష్లవానైః
 అగ్రాహ్యసంధానవిమోక్షబాణం ।
 అమంసత్తైనం స్థిరచాపచక్రం
 ప్రత్యేకమాత్మాభిముఖం ప్రతీపాః ॥ 20.46 ॥

నిషంగదత్తాగ్రకరే మురారౌ
 నిర్భిద్య దైత్యాన్ భువమావిశంతః |
 లక్ష్యాణి దూరాదలభంత బాణాః
 రసాతలస్థైరపి దానవేంద్రైః || 20.47 ||

న సేహిరే శార్ంగపయోదజాతాం
 నారాచవృష్టిం దనుజేంద్రయోధాః |
 అమోఘవాచా కవినా ప్రయుక్తాం
 అంతర్వతీం సూక్తిమివానభిజ్ఞాః || 20.48 ||

యతోయతో యాదవసైన్యమాసీత్
 తతస్తతో దైత్యచమూరపాయాత్ |
 గతాని తేజస్తమసో రివారాత్
 ఆశావికల్పేన తయోరభూవన్ || 20.49 ||

అశూరసందర్శనతాపశాంత్యై
 స్వహేతిధారాగృహమాశ్రయంతీం |
 విహారయామాసురివ స్వవృత్త్యా
 వీరశ్రియం వృష్టికులప్రవీరాః || 20.50 ||

కృపాణభిన్న ద్విపకుంభముక్తా
 ముక్తాః పతంత్యో రణవప్రభూమౌ |
 ప్రరోహతాం వీరయశస్తరూణాం
 బీజాన్యభూవన్ బహుధా వికీర్ణాః || 20.51 ||

ద్విపాచలేభ్యః శరవృష్టిపాతైః
 ఆపాతితానాం రుధిరాపగానాం |
 అకల్పయన్ యోధముఖేందుక్లప్తాః
 కౌముద్వతీం సంపదమట్టహాసాః || 20.52 ||

అదృశ్యతానోన్యన్యవిలూనశీరైః
 ఆరబ్ధమనోన్యన్యకృతప్రశంసైః |
 అనేకరూపైకసురాంగనాష్టైః
 అపాస్తవైరం రణరంగనృత్తం || 20.53 ||

ప్రయోజితైః ప్రాణతృణైః ప్రగల్భా
 రథ్యాభిగమ్యేషు రణాపణేషు |
 క్షణప్రభాలోలతరైరవిందన్
 యావద్యుగాంతాని యశోధనాని || 20.54 ||

కృతాపదానాః కృశజీవితాశాః
 స్వనాథనామాంకజయోక్తిమంతః |
 జయశ్రితం దోష్ట నివేశయంతః
 కీర్తిం దిగంతావసథామకుర్వన్ || 20.55 ||

అమోఘశస్త్రాస్త్రతరంగభీమే
 వైరోపసందర్శితబాడబాగ్నౌ |
 వికత్తనం సంయతి విక్లవానాం
 వీరోదధౌ గోష్పదవద్విలిలేయే || 20.56 ||

జిగీషుభిర్జీవితసంశయాఖ్యా
 దోలాఽధిరూథా దృఢవైరబంధా |
 అదూరతో యాదవమర్షవేగం
 మిథః ప్రతిక్షేపశతాని చక్రే || 20.57 ||

శరప్రయోగోచితవిప్రకరం
 సంపాదయిష్యంత్యపరాజ్ముఖానాం |
 ప్రశంసనీయాని బభూవురాజౌ
 పశ్చాత్ప్రీయాతాని ధనుర్ధరాణాం || 20.58 ||

ప్రతీపవృత్త్యా ప్రతిగృహ్యా శూరాః
 శత్రుప్రయుక్తాం శరవృష్టిముగ్రాం |
 త్రివిష్టపానోకహపుష్పవృష్టిం
 వైమానికైరన్వభవన్ విముక్తాం || 20.59 ||

తస్మిన్నఘచ్ఛేదిని ధర్మయుద్ధే
 కాయత్యజాం కృష్ణసమీక్షితానాం |
 సుహృద్ద్విషదేభిదవతాం సమోఽభూత్
 స్వర్గాపవర్గాంతగతిః సుపంథాః || 20.60 ||

బభూవ కీర్త్యా ధృతకేతకశ్రీః
 నిస్త్రింశధారాధరపంక్తినీలా |
 రణస్థలీ యాదవదానవానాం
 ఆకాలికి ప్రావృడివాస్త్రవర్షైః || 20.61 ||

అలంఘనీయా రథవారణాద్యైః
 ఆసాగరాదప్రతిఘప్రవాహాః |
 ఉదగ్రభూభృత్ప్రభవాః పృథివ్యాం
 ఉత్తస్థిరే శోణితశైవలిన్యః || 20.62 ||

జ్వలత్ప్రతాపానలజాతదీప్తిః
 సమిద్వతీ సైన్యయుగస్య లీలా |
 జయశ్రియా వీరపతింవరాయా
 వైవాహికి సంపదివాబభాసే || 20.63 ||

అమర్షవైశ్వానరధూమలేఖాం
 అన్యోన్యసంహారనిశాం కృపాణీం |
 అవేక్ష్య మృత్యోర్భ్రుకుటీమనందన్
 వీరాః స్వవిక్రాంతిశిరీషమాలాం || 20.64 ||

మనస్వినః సంయతి వీరశయాం
 అభూషయన్ ప్రీతికృతః శివానాం |
 సుఖావహాః స్వర్గవిలాసినీనాం
 విహారశయామపి వీరలోకే || 20.65 ||

సమాశ్రితైరాహవసత్రదీక్షాం
 కుర్వద్భిరనోన్యమివోపకారం |
 అలభ్యత శ్లాఘితమస్సరోభిః
 దైత్యైర్మనుష్యైరపి దేవభూయం || 20.66 ||

పర్యస్తపాదం పతితైః పృథివ్యాం
 వజ్రాహతైరద్రిగణైరివాన్యైః |
 ద్విపేంద్రయాధైర్ద్దుగ్ధసర్పిణీనాం
 ద్విపాయితం శోణితవాహినీనాం || 20.67 ||

హతావశిష్టా దనుజేంద్రభృత్యాః
 ప్రద్యుమ్నవిక్రాంతిభయాన్నివృత్తాః |
 తత్కేతుచిహ్నస్మరణేన బిభృః
 నిశామ్య దృష్టిర్నిజవల్లభానాం || 20.68 ||

స్వకోపచాపేన తతః ప్రణున్నో
 మహేశ్వరానుగ్రహసంహితాత్మా |
 అతీత్య మౌర్వీమివ దైత్యసేనాం
 బాణః స్వయం శౌరిబలం వివేశ || 20.69 ||

వ్యభజ్యత వ్యాప్తహయోర్మిజాలం
 బలం యదూనాం బలినందనేన |
 ఏకేన పర్యాప్తభుజాద్రిభూమ్నా
 నాథో నదీనాం నలసేతునేవ || 20.70 ||

అస్త్రాణి తేన ప్రహితాని తూర్ణం
 విహారభూమ్నా వితథాని కృత్వా |
 యుగాంత సూర్యాయుతయోగదీప్తం
 రామానుజన్మా జగృహే రథాంగం || 20.71 ||

అథాచ్ఛినదీభిషణసత్త్వసారాం
 భుజాటవీం భూతపతేః సమక్షం |
 చక్రేణ సంకల్పనిభేన కృష్ణః
 కిం వా విధౌ వైరిణి కేన రక్ష్యం || 20.72 ||

అవృణ్వత క్షాం హరిచక్రలూనా
 మహత్తరా బాణభుజాః పతంతః |
 మహేంద్రహస్తప్రహితేన పూర్వం
 వజ్రేణ భిన్నా ఇవ సానుమంతః || 20.73 ||

అమర్త్యశత్రోరవలేపహేతౌ
 బహిర్ద్వయే బాహువనే విలూనే |
 దయాధనః సంయతి దైత్యహంతా
 ప్రదీప్తమస్త్రం ప్రతిసజ్జహోర || 20.74 ||

అనీకినీమాశ్రితదీర్ఘనిద్రాం
 బాణో నికృత్తామపి బాహుపంక్తిం |
 అజాతఖేదో బుబుధే న నూనం
 విపద్భిరశ్రాంతధియో హి వీరాః || 20.75 ||

అశాంతదర్పస్త్వసురో భుజాభ్యాం
 వికృష్టధన్వా విససర్జ బాణాః |
 తదైనమన్వీక్ష్య నిహంతుమైచ్ఛత్
 జన్యోద్ధతం దైత్యమనన్యజన్యః || 20.76 ||

త త స్తమవ్యాహతదివ్యశక్తిం
 మధ్యాహ్నా మార్తాండవిదీప్తహేతిం |
 పశ్యన్ ముకుందం ప్రతిబోధభూమ్నా
 జయోక్తిపూర్వం గిరిశో జగాద || 20.77 ||

మైవం ప్రభో మత్పరివారభూతం
 బలేః సుతం బాధితుమర్హసి త్వం |
 మయైష రక్షో దనుజస్త్వయాఽపి
 స్వభక్తబుద్ధ్యైవ సమీక్షణీయః || 20.78 ||

త్వమాదిదేవః త్రియుగస్త్రిధామా
 శుద్ధామశుద్ధాం చ విభావ్య సృష్టిం |
 అకర్మతంత్రైరవతారభేదైః
 క్రీడస్యనంత్రైరపి జంతుజాతైః || 20.79 ||

అయం స తే వేదమయో గరుత్మాన్
 వేదైరశేషైరపి వేద్యనే త్వం |
 విభాగమృచ్ఛంత్యమరాస్త్వదన్యే
 శాఖైకదేశేషు శకుంతకల్పాః || 20.80 ||

సిస్సృక్షతస్తే భువనాని సప్త
 ప్రసాదతో నాథ బభూవ వేధాః |
 సంహర్తుకామస్య తవైవ కోపాత్
 అహం త్వయా దత్తనిజాధికారః || 20.81 ||

అవిక్రియశ్చేష్టయసి త్వమేకో
 విశ్వాని భూతాని విహారశక్త్యా |
 అచేష్టమానప్రకృతీన్యయాంసి
 స్థాతాఽప్యయస్కాంత ఇవాభిముఖ్యాత్ || 20.82 ||

అలంఘ్యమాయాగుణజాలభీతాన్
 అనన్యచిత్తాననుకంపమానః |
 స్వదత్తయైవ స్వపదాబ్జభాజా
 భక్త్యా స్వయం తారయసే భవాబ్ధిం || 20.83 ||

భారావతారాయ భువోఽవతీర్ణం
 భవంతమంతర్హితదివ్యభావం |
 సంస్థాపయంతం నియమేన ధర్మం
 ధర్మం పరం వేదవిదో విదుస్తావం || 20.84 ||

విధాయ దైత్యప్రకృతీనశేషాన్
 నామావశేషాన్నరలోకపాలాన్ |
 కరిష్యసి త్వం కరుణార్ద్రచేతా
 నాథ క్షితిం నావమివాస్తభారాం || 20.85 ||

దయాక్షమాభ్యామిహ దీవ్యసి త్వం
 లక్ష్మీమహీభ్యామివ లాలితాత్మా |
 తత్ క్షమ్యతామస్య మదేకభక్తేః
 ఆజానతః స్వాత్మచమత్క్రియేయం || 20.86 ||

నాథో యదూనామితి భూతనాథే
 స్వభక్తరక్షామభియాచమానే |
 అతర్కితప్రత్యుపకారలేశాం
 ఆకస్మిక్రీమాద్రీయతానుకంపాం || 20.87 ||

ప్రవిశ్య దేహం పునరుత్పతంత్యా
 స్వమౌలిభాజేవ సురస్రవంత్యా |
 వాచా మనఃప్రీతిమివోద్వమంతం
 శౌరిస్తదా శూలినమిత్యువాచ || 20.88 ||

తవైష భక్తో మమ చేతి మనేః
 ఊంతస్తతో నిత్యమసౌ మయాఽపి |
 న చాస్తి బంధోరపి సాంపరాయే
 వీరవ్రతం ధారయతోపకారః || 20.89 ||

విహారన్మత్తాని వితన్వతస్తే
 వల్గుధ్వనిం వాదయితా మృదంగం |
 భజత్వవిచ్చిన్నధృతిర్భవంతం
 దత్తాభయో దైత్యపతిర్మయాఽసౌ || 20.90 ||

అథాన్వమంస్త త్రిజగన్నియంతా
 పత్యుః పశూనాం ప్రణయానురోధాత్ |
 బాణావరోధప్రమదాజనానాం
 స్థాయీని మంగల్యవిభూషణాని || 20.91 ||

తతోఽసురేంద్రః ప్రణిపాతపూర్వం
 జగత్పరిత్రాణరతం జగాద |
 ఉషానిరుద్ధాన్వయతః సమీక్ష్యాః
 భృత్యా వయం ప్రీతధియా త్వయేతి || 20.92 ||

హిరణ్యరత్నాని హిరణ్యపూర్వైః
 బలాదుపాత్తాన్యపదాయ బాణః |
 నిరోధఖిన్నా పుచితోపచారైః
 ఆనర్చ సన్నేహముషానిరుద్ధౌ || 20.93 ||

సంబంధిభావప్రతిపత్తిభాజా
 సంధాయ బాణేన స సత్యసంధః |
 ఉషాపతేర్యోతకలాభలక్ష్యాత్
 జేతా జహోరైవ విపక్షలక్ష్మీం || 20.94 ||

హరేణ దత్తాం హరిణాఽపి బాణః
 స్థిరీకృతామప్రతిఘామభీతిం |
 తనుత్రయన్ వర్జితలేఖవైరః
 శమాన్వితామాస్థిత శంభుసేవాం || 20.95 ||

యథార్థనామానమథానిరుద్ధం
 కృత్వా సభార్యం కృతకృత్యచేతాః |
 సబంధుసైన్యః సవిశేషదృశ్యాం
 ప్రత్యాయయౌ విశ్వపతిః పురీం స్వాం || 20.96 ||

దేవాః సహస్రనయనం దనుజేంద్రమనేః
 నిర్ధూతమానమనఘేన నిశామయంతః |
 కూపోదకప్రభవకూర్మనయేన జాతాం
 అస్వామికప్రభుపరిగ్రహబుద్ధిమౌజ్ఞన్ || 20.97 ||

నీతస్త్రిలోకపతినా నిజరాజధానీం
 భూయః ప్రజాత ఇవ పౌరజనైః ప్రతీతః |
 దైత్యేశ్వరస్య సుతయా సహితః స రేమే
 రాగాధికో రతిపతేరనఘః కుమారః || 20.98 ||

అథ తముషాసహాయముపయాతముషాయనవాన్
 జనపదపత్తనప్రభృతికాదుపగమ్య జనః |
 ఉపచరతి స్మ సమ్యగుపపన్నధృతిర్భహుధా
 యదునగరే వివాహవిజయోత్సవయంత్రితధీః || 20.99 ||

|| ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య
 వేదాంతాచార్యస్య
 కృతిషు యాదవాభ్యుదయే మాహాకావ్యే వింశః సర్గః ||